



በስደት የኢትዮጵያ መምህራን ማህበር አባላት አስተባባሪ ኮሚቴ Coordinating Committee of Exiled Members of Ethiopian Teachers' Association

የተሰጠ መግለጫ

ጥቅምት 25 ቀን 2007ዓ.ም

በስብሰባ ጋጋታ የተማረውን ሕብረተሰብ የሸፈተ ልብ ምርኮኛ ማድረግ አይቻልም

በስደት የኢትዮጵያ መምህራን ማህበር አባላት አስተባባሪ ኮሚቴ ከተቋቋመበት ከ2004 ዓ.ም ጀምሮ በትምህርት ሥርዓቱ ላይ ያጋጠመውን ዙሪያ ገብ ችግር ፣ በመምህራን ላይ እየደረሰ ያለውን ግፍና በደል ከዚህ አንፃር መምህራን የትምህርቱን ጥራት ለማስጠበቅና መብቶቻቸውን ለማስከበር ማድረግ ያለባቸውን እንቅስቃሴና መወሰድ የሚገባቸውን እርምጃ በተመለከተ በተለያዩ ጊዜያት የተለያዩ መግለጫዎችን በማውጣት በመላው ዓለም ላሉ ኢትዮጵያውያን ባጠቃላይና በተለይ ለጉዳዩ ባለቤቶች ለኢትዮጵያ መምህራን ፣ ለተማሪዎችና ለወላጆች እንዲደርስ አድርጓል።

በዚህ መግለጫ ከላይ በርዕሱ እንደተመለከተው የኢትዮጵያን ሕዝብ በጠመንጃ ኃይል እየገዛ ያለው አምባገነኑ የወያኔ/ኢህአዴግ መንግስት በ2007ዓ.ም የምርጫ ዋዜማ ላይ ሆኖ ት/ቤቶችን የፖለቲካ አጀንዳ ማራመጃ ማዕከል በማድረግ የምርጫ ማጭበርበሪያ ስልት ቀድሞ ዝግጅት እያመቻቻ እንደሚገኝና የመምህራንና የተማሪዎች ተሳትፎና ምላሽ ምን መልክ እንደነበረው ከደረሱን መረጃዎች ጋር አቅርቦናል።

ሥርዓቱ ዳኞችን ፣ ፖሊሶችን የራሱን የድርጅት አባላት፣ የአንደኛና የሁለተኛ ድረጃ ት/ቤቶችና የዩኒቨርሲቲ መምህራንን በስብሰባ ጠምዶ ከ2007 ዓ.ም ምርጫ ጋር በተያየዝ ብዙ የትምርት ጊዜያቶችን በመባከንና ከፍተኛ የሀገሪቱን ገንዘብ በማፍሰስ በሰጠው የፖለቲካ ስልጠና በተለይ ከት/ቤቶች በተነሳበት ጠንካራ ጥያቄዎችና ተቃውሞ ዕቅዱ እንዳልሰራ፣ ይልቁንም ፍርሃትና ስጋቱ ጨምሮ በስብሰባ ጋጋታ የተማረውን ሕብረተሰብ የሸፈተ ልብ ምርኮኛ ማድረግ እንደማይችል መረዳት ተገዷል። ለዚህም ማስረጃ የሚሆነው ወያኔ/ኢህአዴግ የፖለቲካ ስልጠና ወቅት ከሁለተኛ ደረጃና ከዩኒቨርሲቲ ተሳታፊ ተማሪዎች ከተነሱ ጥያቄዎችና አስተያየቶች መካከል የተወሰኑትን ከዚህ በታች እናቀርባለን፡-

- አንድ ፓርቲ ብቻ በተቆጣጠረው ፓርላማ ስለመድለ ፓርቲ መናገር አይቻልም።
- አሁን ባሉት ዩኒቨርሲቲዎች ባልተሟሉት የትምህርት መሳሪያዎችና በአንዳንድ ብቃት በሚጎደላቸው መምህራን የሚሰጠው ሥልጠና የተማሪዎችን ክህሎት አያዳብርም።
- ኢትዮጵያ ከክፍፍል ተጠቃሚ ነች ወይ? ምንስ አዲስ ነገር ተገኝቶ ነው ከ1993ዓ.ም ወዲህ አዲሲቱ እየተባለች የምትጠራው?
- ኢትዮጵያ ሊበራሊዝምን ብትከታል የበለጠ መጠቀም አትችልም ነበር ይደ?

በፖለቲካ ስልጠና ሰነዱ ላይ አፄ ሚንሊክ ያቀዱትና በዘመነ መንግሥታቸው የተከናወነው ጥሩ ሥራዎች አልተካተቱም፤ እንዲያውም ሚንሊክንና አማራን በትምክህተኝነትና በነፍጠኛነት ፈርጆ ስለሚያጣጥል ሌሎች ብሔሮች በአማራው ላይ ጥላቻ እንዲያድርግባቸውና የበቀል እርምጃ እንዲወስዱ መንገድ ከፍቷል። ስልጠናው ተቻችሎ የኖረውን ሕዝብ በማለያየትና በማጋጨት ችግር የሚያባብስ ሆኗል። ከዚህ ጋር ተያይዞ በእርግጥ ብአዲን አማራን ይወክላል? ከወከለ በአፄ ሚንሊክ ዘመነ መንግሥት ተፈጸመ የተባለውን ማስረጃ ያልተገኘለትን በአጼ በአኖሌ አሩሲ ውስጥ አጼ ሚንሊክ ጡትና እጅ ሲቆርጡ በሚያሳየው ሐውልት ምረቃ ላይ ብአዲን ለምን ተገኝቶ መረቀ?

- አንቀጽ 39 የራስን ዕድል በራስ መወሰን እስከ መገንጠል ከተባለ አገሪቱን ከመከፋፈል እንዴት ይታደጋል? እንዲያውም ለመነጣጠል በር ይከፍታል እንጂ።
- በሕገ መንግሥቱ ኃይማኖትና መንግሥት የተለያዩ ናቸው የሚለውን ጥሶ መንግሥት በእስልምና እምነት ተከታዮች ላይ ለምን ጣልቃ ገባ?
- ገበሬዎች ማዳባሪያ እንዲገዙ ይገዳዳሉ፤ በዚህ ተጠቃሚዎች የወያኔ ኩባኒያዎችና አገሪቱን ማራገፊያ ያደረጉ የውጪ አገር ከበርቴዎች ናቸው ። ይባስ ብሎ ደቡብና ምዕራብ ኢትዮጵያ ይኖሩ የነበሩ አማራዎች ሕገ መንግሥታዊ መብቶቻቸው ተጥሰው እንዲፈናቀሉና የቁም ስቃይ እንዲያዩ ፣ የብዙዎች ሕይወትም እንዲቀጠፍ ተደርጓል።
- ነፃ ፍ/ቤት ፣ ነፃ ፕሬስ አለ ይባላል? ኢኮኖሚውስ አንዴት አደጋ ይባላል? ይህ ስብሰባ ምርጫ ስለደረሰ የተዘጋጃ አይደለም ዎይ? ባጠቃላይ በአገሪቱ መልካም አስተዳደር አለ ብላችሁ ታምናላችሁ? የሚሉና በርካታ ጥያቄዎችና አስተያየቶች ይገኙበታል። ከላይ ለተነሱትና ሌሎች ጥያቄዎች የወያኔ/ኢህአዴግ ካድሬዎች የተለመደ የቅጥፈት መልስ ለመስጠት ቢሞክሩም በተማሪዎች ከፍተኛ ተቃውሞ የተነሳ መስማማትና መግባባት ሳይችሉ ስብሰባው በልዩነት ያለ ውጤት ተጠናቋል። ወያኔ የምሱን ቀምጧል።

ከተማሪዎች ስብሰባ ቀጥሎ በተካሄደው የመምህራን ስብሰባ ከተነሱ ጥያቄዎችና ከቀረቡ አስተያየቶች መካከል ደግሞ፡-

- ኢትዮጵያ ለምን ፓርላሜንታዊ ሆነች? ለምን ፕሬዝዳንታዊ አይሆንም?
- ኢህአዴግ የአብዮታዊ ዲሞክራሲ/ልማታዊ መንግሥት የመጨረሻ ደረጃ ኒዮ ሊበራሊዝም ነው ብሏል፤ የወደፊት ጉዞው ኒዮሊበራሊዝም ከሆነ ለምን ካሁኑ እያዳበርነው አንሄድም?
- የቀድሞ ነገሥታትን በተለይ ሚንሊክን ኢህአዴግ በመጥፎ አርአያነት ያስቀምጣል፤ ሚንሊክ ለኢትዮጵያ እድገት ከፍተኛ አስተዋጽኦ ያደረጉ፤ ሉዓላዊነቷን የጠበቁ፤ አዲሲቷን ኢትዮጵያ የፈጠሩ ፣ በዓለም አቀፍ ደረጃ ድንበራችንን ያስጠበቁ ፣ ዘመናዊ ሥልጣኔን በአገራችን ያስጀመሩና በዓለማችን ከሚገኙ ምርጥ መሪዎች ተርታ የተሰለፉ ናቸው በማለት አቋማቸውን ገልጸዋል። ኢህአዴግ ያላፉትን መንግሥታት ከመኮነን ውጪ ጥሩ የሰሩትን አንድም ነጥብ ያለማንሳቱን ተችተው ከቀደሙት መንግሥታት ጋር ራሱን ከማናፀር ይልቅ ከቴክኖሎጂ አኳያ ከውጪ አገር መንግሥታት ጋር ውድድር ቢገባ የሚሻል መሆኑንም አመለክተዋል።
- ኢህአዴግ አንቀጽ 39ን የሙጥኝ ብሏል፤ እንዲያውም ውሃ በማይቋጥር ምክንያቱ የሕልውናችን ነው የሚለውም ይሰማል። ሐቁ ግን አንቀጽ 39 አለአስፈላጊና ጎጂ መሆኑን በተጨማሪም በተለያዩ የአገሪቱ አካባቢዎች የሚታዩት የብሄር ግጭቶች ዋቢ ናቸው። በማስረጃነት መምህራን ካነሱት አንዱ ኢህአዴግ በፈጠረው አንቀጽ 39 መሰረት የሲዳማ ብሔር ያቀረበው የራስን ዕድል በራስ የመወሰን ጥያቄ ምላሽ አለመስጠቱ ሕገመንግሥቱን ገዢው የወያኔ ሥርዓት ምን ያህል በሽፋንነት እንደሚጠቀምበት አመለካኝ ነው ብለዋል። ከዚህ ጋር ተያይዞ በአንቀጽ 39 መሰረት የቤንሻንጉል መንግሥት የመገንጠል ጥያቄ ቢያቀርብ የአባይ ግድብ ጉዳይ ምን ይሆናል? በሚለው ላይ ጭቅጭቅ ተፈጥሮ ምንም ድምዳሜ ላይ ሳይደርስ በእንጥልጥል ቀርቷል። ከዚህ በመነሳት ኢትዮጵያን የሚገነጣጥል አንቀጽ 39 ከሕገ መንግሥቱ መውጣት አለበት፤ የሕገ መንግሥትም ማሻሻያ ሊደረግ ይገባል በማለት የተቃውሞ ሐሳባቸውን አንጸበርቀዋል።
- የሕዝብ ሀብት የሆነውና በገዢው ወያኔ ፓርቲ ቁጥጥር ስር የሚንቀሳቀሰው ሚዲያና በስሙ የግል ናቸው የሚባሉት የሥርዓቱ ምርኮኛ ሚዲያዎች በዜጎች ላይ የሚፈጸመውን ግፍና በደል በፍጹም አያውጡም፤ የሚነገሩት/የሚሰብኩት መንገድና ሕንፃ ስለመሰራቱና ሥርዓቱን የሚያሞካሹ ጉዳዮችን ብቻ ነው። አገራችንን አስመልክቶ በውጪ ሚዲያዎች የምንሳማቸው እውነታዎች ለምን በአገር ውስጥ ሚዲያዎች አንሰማቸውም ተብሎ ለቀረበው ጥያቄ ተጨባጭ መልስ አልተሰጠም።
- የነፃው ፕሬስ መታገድ ገዢውን የወያኔ ፓርቲ አምባገነን አድርጎታል። የሕግ የበላይነት ለከፍተኛ ባለሥልጣናት ፣ ለፖሊስና ለሠራዊቱ አይሠራም ለምን?

- የመንግሥት ሠራተኞች ደመወዝ ሲጨመር የኑሮ ውድነት ተከስቷል፤ በዚህ ሳቢያ የግል ተቀጣሪዎችና በዝቅተኛ የኑሮ ደረጃ ላይ የሚገኘው አብዛኛው የሕብረተሰብ ክፍል ተገጂ ሆኗል። ለዚህ ችግር መፍትሔ መንግሥት ምን አስቧል ተብሎ ለቀረበው ጥያቄ የተሰጠ መልስ የለም።
- ለመምህራን የተደረገው የደመወዝ ጭማሪ ከሌሎች ጋር ሲወዳደር አነስተኛ ነው። ለምሳሌ በዲግሪ ደረጃ ላሉ የግብርና ባለሙያዎች 69%፣ ፣ለጤና ባለሙያዎች 67% ፣ ለመምህራን 33% የሆነው እንዴት ነው?
- ት/ቤቶች ውስጥ ከፍተኛ የፖለቲካ ሥራ እየተሠራ ነው፤ ይህ ሕገ መንግሥቱን ይገራረል፤ ምክንያቱም ት/ቤቶች ከፖለቲካና ከሃይማኖት ነክ እንቅስቃሴዎች ነፃ ናቸው የሚለው ተጥሶ እንደሚታየው የሁለተኛ ደረጃና የዩኒቨርሲቲ ተማሪዎች የፖለቲካ ሥልጠና ለምን በት/ቤቶች እንዲወሰዱ ይደረጋል? መንግሥት ለምን በሃይማኖት ጉዳይ ጣልቃ ይገባል?
- የትምህርት ጥራት በየዓመቱ እየቀነሰ መምጣቱና አስጊ ደረጃ መድረሱ በስፋት በመምህራን ማብራሪያ የተሰጠበት ከመሆኑም ባሻገር ለትምህርት ጥራት ፣ ለመምህራ ሙብትና ጥቅማጥቅም መከበር መቆም የሚገባው መምህራን ማህበር ለመምህራን የቆመ ሳይሆን የመንግሥት መሳሪያ ሆኖ የመምህራንን ሙብት ፣ ነፃነትና ክብር ያዋረደ ፣ በሙስና የተዘፈቀ ፣ በመምህራን መልካም ፈቃድና ይሁንታ ሳይሆን በመንግሥት የተቋቋመ መምህራንን ከቶም ሊወክል የማይችል በመሆኑ በስፋት ተገልጿል።
- የ2002 ምርጫ እንከን የለሽ ነበር ይላል በስልጣን ላይ የሚገኘው ገዥው ፓርቲ ብቻውን ስለተወዳደረ እንከን የለሽ ነበር ያስብላል ወይ? ኢህአዴግ ብስለት ያላቸውና ጠንካራ ሃገር ወዳድ ኢትዮጵያውያንን አስጠግቶ ለምን አይሰራም? ኢትዮጵያን ወደብ አልባ ያደረገ መንግሥት እንዴት ለኢትዮጵያ ያስባል? የበጀት ድግሳ እውን ፍትሃዊ ነው? ለአናሳ ብሔር እየተባለ የሚከፋፈለው ገንዘብ በትክክል ሥራ ላይ ይውላል? እኛ ኢትዮጵያውያን የሁለት ወንድማቾች ልጆች ነን። የኩሽና የሴም ስለዚህ ለምን አንዱ ብሔር ከሌላው ብሔር ይበልጣል ወይም ያንሳል እያልን እንጨቃጨቃለን? ይህ የብሔር ክፍፍል የተቀየሰው ስልጣን ለማራዘም ብቻ ነው ተብሎ በመምህራን ማብራሪያ የቀረበበት ሲሆን ከልሎች ለምን የተለያዩ ባንዲራ አስፈለጋቸው የሚል ጥያቄም ተነስቶ ከፍተኛ ክርክር አስነስቶ በአጠቃላይ ለተጠየቁ ጥያቄዎችና ለተሰጡ የተቃውሞ ሃሳቦች የገዥው ፓርቲ ካድሬዎች አሳማኝ መልስ መስጠት አቅቷቸው እርስ በርስ ሳይግባቡ በተቀመጡበት መድረክ ላይ ደንግጠው፣ ፈዘውና አፍጠው የቀሩበትና እርስ በርስ እስከ መደባደብ የደረሱበት ስብሰባ እንደነበረ ለማረጋገጥ ተችሏል። ስብሰባው የተማረውን ሕብረተሰብ ጫፍ የደረሰ የተቃውሞ ሃሳብ በወኔ፣ በእልህና በቁጭት በማቅረብ ለውጥ ፈላጊነቱን እና ለትግል ያለውን ቁርጠኝነት ያስመሰከረበት ነበር ለማለት ይቻላል።

መምህራን እስራት ፣ ወከባ፣ዛቻና ማስፈራራት ሳይበግራቸው የሙያ ነፃነታቸው ደብዛ በመጥፈቱ እየተቆጩ ከግፈኞችና ከጨከኞች ጋር አንተባበርም ፣ ሆድ አደር ካድሬም አንሆንም በማለት የማስተማር ስራቸውን እየለቀቁ ወደ ሌላ የሥራ ዘርፎችና ወደ ሌሎች አገሮች በመጉረፍ ላይ ይገኛሉ። በ2006 ዓ.ም ብቻ በመላ አገሪቱ 20, 000 ሺ በላይ ልምድ ያላቸው መምህራን ሥራቸውን የለቀቁ ሲሆን ከዚህ ውስጥ ባስደንጋጭ ሁኔታ ከ8000 በላይ የለቀቁት ከአማራ ክልል ነው። የዚህ ሁሉ መምህራን ፍልስት መንስኤ የትምህርት አስተዳደሩና አመራሩ ሙሉ በሙሉ በፖለቲካ መዳፍ ውስጥ መውደቅና ትምህርት ቤቶች የሥርዓቱ ዋነኛ የፖለቲካ አጀንዳ ማስፈጸሚያ መሳሪያ በመሆን በመምህራንና በመማር ማስተማሩ ሥራ የፈጸሙት አገራዊ ወንጀል ነው። ከዚህ የፖለቲካ ስልጠና ጋር ተያይዞ ስለመምህራን ሙብት፣ ስለትምህርቱ ሁኔታና ባጠቃላይ አገራዊ ጉዳዮች ላይ ጠንካራ አቋም ይዘው በመካራከራቸውና በአገርና ሕዝብ ላይ ያንዣንበቡ አደገኛ አዝማሚያዎችን እንዲረግቡ በመንግሥት ስም የተቀመጠውን ቡድን በመጠየቃቸው ብቻ ከአዲስ አበባ ከተማ

1. መላኩ አበበ
2. ደምሰው ይገዙ
3. ይስሐቅ ጉደታ
4. አንዳርጋቸው ምህራቱ
5. ሙለታ ዲንቃ
6. አንተነህ ንጉሴ
7. ዮሐንስ
8. ይማም

የተባሉ ስምንት መምህራን ከስራ ተባርረዋል። ከስራ የማገኛ ደብዳቤው ለክፍለ ከተማ ቢሮዎች የተጻፈ ሲሆን በይዘቱ “ የስልጠና መርሀ ግብርን ለማደናቀፍ ሰውር አጃንዳ ይዘው ይንቀሳቀሱ የነበሩ ናቸው “ የሚል ሰፍሮበታል። ይህን የወያኔ/ኢህአዴግ እኩይ ተግባር አዲስ ክስተት ባይሆንም በዝምታ የሚታለፍ ጉዳይ አይደለም። የአምበገነትን ሥርዓት ገጽታ በብዕራቸው የሳሉ ሐያሲያን ከርቸሌ ታጉረዋል፤ የአምነት ነፃነታችን ይጠበቅ ያሉ ሙስሊም ምዕመናን እንዲሁ ዘብጥያ ወርደዋል፤ በሰላማዊ መንገድ የሚታገሉ የተቃዋሚ ፖለቲካ ድርጅት መሪዎች ዕጣ ፋንታ ይኸው በእስር ቤት መወርወር

ሆኗል። “ሽብርተኛ “ ፣ “ ስውር አጃንዳ “ ፣ ” ጸረ-ሕገመንግሥት “ -----የራሱ የወያኔ መንግሥት መገለጫ ጥላሽቶች በንጹሀን ዜጎች ላይ መላክ ያለመታከት ቀጥሎበታል። መምህራን የሙያ ጓደኞቻቸው ላይ የደረሰውን አደጋ ለመከላከል ከጎናቸው መቆም የሚበቅባቸው ሲሆን ባገር ውስጥም ሆነ ከአገር ውጪ የሚኖሩ ወገኖቻችንና የሰብአዊ መብት ተከራካሪ ድርጅቶች ይህን ግፍና በደል ለማስቀረት አንዲተባበሩ፤ ከስራ ተባረው ለሚሳቃዩትም እንደአስፈላጊነቱ እንዲደርሱላቸው አበክረን እንጠይቃለን።

ከላይ በጥቂቱ ለመጥቀስ እንደተሞከረው ብቃት ያላቸው መምህራን የሙያ ነፃነታቸውን አጥተው ከማስተማር ሙያ እየተገፉ ከተደረገ ድንቁርና እንዲነግስ መጋበዝም ይሆናል። አገር በአላዋቂዎች (ዕውቀት አልባዎች) እጅ ትወድቅና ታሪክ ይጠፋል፤ ባሕል ይሸረሸራል፤ የሳይንስና ቴክኖሎጂ ይደናቀፋል፤ በአጠቃላይ አገርና ሕዝብ ወደ ውድቀት ይመራሉ። ወያኔ ሥልጣን ላይ ከወጣበት ወቅት ጀምሮ ኢትዮጵያን ለመጉዳት በከፍተኛ ደረጃ ትኩረት ሰጥቶ እየሰራ የሚገኘው የአገሪቱን የትምህርት ፖሊሲ በማበላሸት ረገድ ነው። ይህን አደገኛ ክስተት ለመቀየር የትምህርት ጉዳይ የሚያገባቸው ባለድርሻዎች ማለትም መምህራን ፣ ተማሪዎች፣ ወላጆች ፣ ሌሎች ባላሙያዎች ባጠቃላይ ሕብረተሰቡ በጋራ ቆመው መሥራት ይጠበቅባቸዋል።ይህ ሁሉ ምስቅልቅል የሚታየው በመንግሥት ስም የተቀመጠው አካል የሕዝብን ፍላጎት ለማሟላት ቅንነት ፍላጎት የማጣትና በተፃራሪው የመቆም ባህርይ ነው። ሕዝብና የወያኔ መንግሥት ሆድና ጀርባ ሆነዋል።በሂዳቱም የአገሪቱ አንጡራ ሀብት በሙስና ለብክነት ተጋልጧል።የሕዝብ / አገር/ ሉዓላዊነት ተገሷል። ዳር ድንበራችን ተደፍሯል፤ ለም መሬታችን እንደ ጉሊት ድንችና ሽንኩርት በርካሽ የኢትዮጵያ ጠላቶች ለሆኑትና ለሌሎች የውጭ ከበርቴዎች እየተቸበቸቡ የመሬት ዘረፋው አዲስ አበባ ዙሪያ ደርሷል፤ ዳሩ ካልተጠበቀ መሐሉ ዳር ይሆናል ይባል የነበረው በእኛ ላይ መድረሱን መካድ ሞኝነት ነው እንላለን። እርስ በርስ በማጋጨት ሴራ ተተብትበን ጠብቆ የኖረው ትስስራችን ላልቷል ፤ብሔራዊ ክብራችንም ተደፍሯል።ይህ እንዳለም ሆኖ በሺህ ዘመናት የገለበተው የአንድነት ቋጠሮ ጠላቶቻችንና ጉዳይ አስፈጻሚዎቻቸው በጠበቁት ደረጃ እንዳንወርድ ጠብቆናል።ይህንን ወያኔን ጠልፎ የሚጥሰውን የአንድነት ገመዶችንን ማጠናከር ያስፈልጋል።

ለተማሪዎችና ለመምህራን በፖለቲካ ሥልጠናው ወያኔ ርዕዮቱን ሊያጠምቅ ቢያቅድም ውጤቱ የተገላቢጠሽ ሆኖ ሁሉም ነገር ከሸፎበታል። የዚህ የተማሪ ማህበረሰብ አቋም ከአምባገነኖችና ከአጫፋሪዎቻቸው በቀር ሚሊዮን ዜጎችን ወካይ ክስተት ነበረ። ሳይማር ላስተማረው ሕዝብ መቆም ፤ አውነትንና ሐቅን ማስቀደም ማለት ይህ ነው። ይህን በተናጠል የሚደረግ እንቅስቃሴ በመወያየት ፣ በመነጋገር፣ በመደማመጥና በመግባባት ወጥ ብሔራዊ አጀንዳ ይዞ መራመድ ግድ የሚልበት ወቅት ላይ ነን። ጉዞው አስቸጋሪ የሆነ፣ ጥረትን፣ ትግልን ፣መስዋዕትነትንና ቆረጥነትን የሚጠይቅ ነው። ከፊታችን የሚደቀነው ጊዜያዊ ችግር ካልተወገደ የስቃይና የመከራው ጊዜ ይራዘማል። የማዘናጊያ ስብሰባ ፣ የማደናገሪያ ፕሮፖጋንዳ፣ በሀሰት የሚፈበረክ ዶኩሜንታሪ ፊልም የሕዝቡን ቀልብ እንዳልሳበ መረዳት ተችሏል ። ከዚህም በመነሳት መምህራን፣ ተማሪዎች፣ ወላጆች፣ ባጠቃላይ የኢትዮጵያ ሕዝብ አንድ ላይ በመሆን የቡርኪናፋሶ ህዝብ ለ26 ዓመታት በውጭ መንግስታት እየታገዘ በጨንቃቸው ላይ ተንሰራፍቶ የተለያዩ በደሎችንና ደማቸውን ሲመጥ የነበረውን አምባገነኑን የቤይሴ ኮምፓኦሪን (Baise Compaore) መንግሥት በቅርቡ በአጭር ቀናት ውስጥ ከሥልጣን እንዳስወገደው ሁሉ የወያኔን ዘረኛና ዘራፊ መንግሥት ለማሰወገድ ለሚደረገው ትግል ሁሉ በቅድሚያ በስልት መደራጀት እንዳለብን በስደት የኢትዮጵያ መምህራን ማህበር አባላት አስተባባሪ ኮሚቴ ጥሪውን ያስተላልፋል።

መምህራን በትግል መብታቸውን ያስከብራሉ!!!
ለሙብት መከበር የጋራ ትግል!!
መደራጀት፣ መደራጀት፣ አሁንም መደራጀት የጊዜው ጥያቄ ነው!!!